

दिनांक : 09.07.2026

समय : 02.10PM

पीएम- ऑस्ट्रेलिया

प्रधानमंत्री नरेंद्र मोदी और ऑस्ट्रेलिया के प्रधानमंत्री एंथनी अल्बनीज़ के बीच तीसरा भारत-ऑस्ट्रेलिया वार्षिक शिखर सम्मेलन हुआ। दोनों देशों ने ऊर्जा सुरक्षा, व्यापार और रक्षा सहयोग पर अहम समझौते किए। भारत को ऑस्ट्रेलिया से दीर्घकालिक यूरेनियम आपूर्ति का रास्ता साफ हुआ, जिससे स्वच्छ ऊर्जा लक्ष्यों को मजबूती मिलेगी। दोनों देशों ने आर्थिक सहयोग समझौते और द्विपक्षीय निवेश संधि को जल्द अंतिम रूप देने पर सहमति जताई है। इसके अलावा रक्षा क्षेत्र में समुद्री सुरक्षा सहयोग रोडमैप और डिफेंस इनोवेशन कॉरिडोर की शुरुआत की गई।

सीएम- पौधारोपण अभियान

मुख्यमंत्री डॉ. मोहन यादव ने आज शाजापुर जिले की कालापीपल तहसील का दौरा किया। उन्होंने यहां किसान सम्मेलन में शिरकत की। "एक पेड़ मां के नाम" अभियान के तहत उन्होंने वृक्षारोपण अभियान का शुभारंभ किया। इस अभियान के तहत चार लाख पौधे लगाने का संकल्प लिया गया।

रेल मंत्री- पुणे-मुंबई घाट समीक्षा

रेल मंत्री अश्विनी वैष्णव ने आज पुणे-मुंबई घाट में रेलवे बहाली कार्य की समीक्षा की। यहां भूस्खलन से रेलवे लाइन को भारी नुकसान हुआ था। मध्य और पश्चिमी रेलवे की टीमों मिलकर यहां काम कर रही हैं। एक लाइन बहाल कर दी गई है और अब ट्रेनें दो इंजनों के साथ चलाई जाएंगी।

एमपी दौरे पर नितिन गडकरी

केंद्रीय सड़क परिवहन मंत्री नितिन गडकरी दिल्ली-मुंबई एक्सप्रेस-वे के निरीक्षण दौरे पर प्रदेश में आए हैं। कल देर रात वे मंदसौर जिले के गरौठ स्थित रूपरा सर्किट हाउस पहुंचे, जहां जनप्रतिनिधियों और प्रशासनिक अधिकारियों ने उनका स्वागत किया। इस दौरान स्थानीय लोगों ने सड़क दुर्घटनाओं और हाइवे के कारण खेतों में पानी भरने की समस्या पर ध्यान देने की अपील की। करीब एक लाख दस हजार करोड़ रुपए की लागत से बन रहे इस एक्सप्रेस-वे का करीब 244 किलोमीटर हिस्सा प्रदेश से होकर गुजरेगा।

योगी आदित्यनाथ- चित्रकूट

उत्तर प्रदेश के मुख्यमंत्री योगी आदित्यनाथ ने आज चित्रकूट में कामदगिरि पर्वत की परिक्रमा की। उन्होंने भगवान कामतानाथ की पूजा-अर्चना की। करीब पांच किलोमीटर की यह परिक्रमा उन्होंने पैदल पूरी की। रास्ते में श्रद्धालुओं ने उन पर पुष्पवर्षा की। परिक्रमा दो घंटे दस मिनट में पूरी हुई। इसके बाद मुख्यमंत्री बांदा रवाना हो गए, जहां वे विकास कार्यों का लोकार्पण करेंगे।

मौसम का हाल

अब बात मौसम की। प्रदेश में मानसून पूरी तरह सक्रिय है। प्रदेशभर में लगातार बारिश का दौर जारी है। मौसम विभाग ने आज भिंड जिले के लिए रेड अलर्ट जारी किया है। वहीं मुरैना, ग्वालियर, दतिया सहित नौ जिलों में ऑरेंज अलर्ट है। भोपाल, इंदौर, जबलपुर सहित कई जिलों में भी बारिश की संभावना है। इस साल अब तक प्रदेश में सामान्य से दस प्रतिशत अधिक बारिश दर्ज हुई है।

क्रिकेट

भारत और इंग्लैंड के बीच पांच टी-ट्वेंटी मैचों की श्रृंखला का चौथा मुकाबला आज ब्रिस्टल में खेला जाएगा। यह मैच भारतीय समय अनुसार रात दस बजे से शुरू होगा। श्रृंखला में इंग्लैंड फिलहाल दो-शून्य से आगे है। भारत को श्रृंखला में बने रहने के लिए यह मैच जीतना जरूरी है। तीसरे मैच में भारत को 125 रन से हार का सामना करना पड़ा था।

संक्षिप्त समाचार :-

- नीमच कलेक्टर ने कल जिले के मालखेड़ा और जावी ग्रामों में जैविक खेती कर रहे किसानों के खेतों का निरीक्षण कर प्राकृतिक खेती की व्यवस्थाओं का अवलोकन किया।
- जल जनित बीमारियों के बचाव के उद्देश्य से आगरमालवा जिले के ग्राम थड़ौदा के प्राथमिक विद्यालय और आंगनबाड़ी केंद्र पर बच्चों को स्वास्थ्य संबंधी आवश्यक जानकारी दी गई।
- शिवपुरी जिले के शासकीय माध्यमिक विद्यालय में कल स्वास्थ्य विभाग ने 'टीकाकरण: सुरक्षा का कवच' विषय पर एक विशेष जागरूकता सत्र आयोजित किया।
- झाबुआ कलेक्टर ने कल जिले के विभिन्न विद्यालयों का औचक निरीक्षण कर शैक्षणिक गतिविधियों, मध्याह्न भोजन व्यवस्था और आधारभूत सुविधाओं की समीक्षा की।

- भिंड में मध्यप्रदेश पर्यटन क्विज प्रतियोगिता 2026 का जिला स्तरीय आयोजन 7 अगस्त को किया जाएगा।
- राजगढ़ जिले के सभी पेयजल स्रोतों को प्रदूषित होने से बचाने के लिए विशेष अभियान चलाया जा रहा है।
